

“ఈ ఉప్పెనలు, తుఫానులు భగవంతుడు సృష్టించినవే అయినా, నామీద ద్వేషం లేనప్పుడు ఆయన నన్ను నీళ్ళల్లో ముంచుతాడన్న భయం నాకూ లేదు.” చెప్పాడతను.

పడవ క్షేమంగా ఒడ్డుకి చేరాక సన్న్యాసి భార్య అతనికి పాదాభివందనం చేసి చెప్పింది.

“మీకు సన్న్యాసాశ్రమ స్వీకారానికి అనుమతి ఇచ్చినందుకు నాకిప్పుడు ఎంతో గర్వంగా వుంది. మీరు చాలా సాధించారు.”

14. గురువు చేసే పని

ఒకతను గురువు దగ్గరకి వెళ్ళి అడిగాడు.

“గురువు లేకుండా మనిషి మోక్షం పొందలేడని శాస్త్రం అంటోంది. ఇందులో ఎంత నిజం వుంది?”

వెంటనే గురువు ఓ అద్దం తెప్పించి అతనికిచ్చి చెప్పాడు.

“అందులో నీ ప్రతిబింబం కనబడుతోందా? అది మిథ్యా నేను. అద్దం బయట వున్న నువ్వు అసలు నేను. అద్దం ముందు నిలబడే మిథ్యా నేనుని వదిలించుకో చూస్తాను.”

“నా వల్ల కాదది.” చెప్పాడతను ప్రయత్నించి.

గురువు అద్దాన్ని పగలకొట్టి మళ్ళీ చెప్పాడు.

“ఇప్పుడు మిథ్యా నేను మాయమై అసలు నేను మిగిలావు. అద్దం పగలకొట్టాలని అసలు నేనుకి తెలియదు. ఆ పని చేసేవాడే గురువు.”

15. కోప నివారణా యంత్రం

ఒకతను ఓ ఆధ్యాత్మిక గురువు దగ్గరకి వచ్చి చెప్పాడు.

“స్వామీ. నాకు ఊరికూరికే కోపం వస్తూంటుంది. దాన్ని కంట్రోల్ చేసుకోవడం నా వల్ల కావడం లేదు. మీరే నాకేదైనా మంచి సలహా ఇవ్వాలి.”

వెంటనే గురువు తన శిష్యుణ్ణి పిలిచి ఏదో చెప్పాడు. అతను కొద్ది క్షణాల్లో జేబులో పట్టే ఓ చిన్న అద్దాన్ని తెచ్చి ఆ వచ్చినతనికిచ్చాడు.

“దీన్ని సదా నీ దగ్గరుంచుకో. నీకు కోపం వచ్చినప్పుడల్లా దీన్ని బయటకి తీసి నీ మొహం అద్దంలో చూసుకో చాలు.”

అతను కొద్ది రోజుల తర్వాత వచ్చి గురువు గారి ముందు సాష్టాంగపడి చెప్పాడు.

“స్వామీ. మీరు ఇచ్చిన అద్దం గొప్పగా పని చేస్తోంది. నేను కోపంగా ఉన్నప్పుడు నా మొహం ఎంత భీకరంగా మారుతుందో చూసినప్పుడల్లా నాకు ఎంతో సిగ్గు కలిగి కోపం మటుమాయమౌతోంది.”

16. దేహ బంధం

“ఎవరది?” అలికిడి విని అడిగాడు గురువు.

“ఎవరని చెప్పను?” ప్రశ్నించాడు శిష్యుడు.

“ఆ చెప్పను వీలుకాని వస్తువే నువ్వు. ఇది మరవ్వద్దు.” హెచ్చరించాడు గురువు.

“ఆ వస్తువు మేమని అనుకోవడం మాకు కష్టం. ఇక గుర్రెలా పెట్టుకోగలం? స్వామీ! ఈ దేహమే మేమనుకోవడం మాకు తేలిక.” జవాబు చెప్పాడు శిష్యుడు.

“దేహమే నువ్వనుకునేంత కాలం నీకు రాగం, ద్వేషం ఉంటాయి. అవే కర్మబంధాలకి కారణాలు కాబట్టి కాలూ, చేయి అవి చేసే పనులు అవి చేస్తూండనీ. నువ్వు కాలూ చేయి కాదుగా? ఏ పనీ చేయక తటస్థంగా ఉండే వస్తువువి నువ్వు. అది తెలీనంతసేపే కష్టం. అది తెలుసుకుంటే ఇంక కష్టమనేదే వుండదు.” వివరించాడు గురువు.